



IT-TRIBUNAL GĦAL TALBIET ŻĠĦAR

**Ġudikatur
AVV. JULIANA SCERRI FERRANTE**

Seduta tat-Tlieta, 31 ta' Mejju 2022

Talba numru 138/2021SFJ

***J&K Car Rentals Co. Limited (C67554)*
vs.
*Silvan Seisun (0320281M) u Jean Pierre Bonnici (552383M)***

It-Tribunal:

Ra li l-Avviż tat-Talba ġie ppreżentat fl-10 ta' Mejju 2021;

Ra r-Risposta ta' Jean Pierre Bonnici (552383M) ppreżentata fl-10 ta' Ġunju 2021;

Ra r-Risposta ta' "*Seisun Silvan et'*" (fol. 8) ippreżentata fis-16 ta' Ġunju 2021;

Ra d-digriet tal-24 ta' Settembru 2021;

Ra li kif jidher mill-verbal tal-25 ta' Jannar 2022 (fol. 26) u min-nota tas-soċjetà attriċi (fol. 27), l-istess soċjetà attriċi ċediet il-kawża iżda biss fil-konfront tal-konvenut Jean Pierre Bonnici

Sema' l-provi, ra d-dokumentazzjoni kollha ppreżentata, u ra li l-kawża tħalliet għas-sentenza għall-31 ta' Mejju 2022.

Provi ppreżentati u konsiderazzjonijiet tat-Tribunal

Permezz ta' din l-azzjoni, is-soċjetà attriċi titlob li ż-żewġ konvenuti jew xi wieħed minnhom ikunu kkundannati jhallsuha s-somma ta' elf u mija u ħamsa u ħamsin Ewro (€1,155) rappreżentanti l-kirja tal-vettura AQZ376 bejn il-31 ta' Awwissu 2020 u s-26 ta' Diċembru 2021.

In primis, fid-dawl tan-nota ta' ċessjoni relattiva, it-Tribunal iqis li mhuwiex neċessarju li jqis aktar ir-risposta tal-konvenut Jean Pierre Bonnici.

Min-naħa tiegħu, il-konvenut Silvan Seisun eċċepixxa li huwa ma kien għamel ebda ftehim mas-soċjetà attriċi u qal li fil-fatt, kien Jean Pierre Bonnici li ftiehem mas-soċjetà attriċi.

Għalhekk, dan it-Tribunal għandu biss jeżamina jekk, jew safejn, it-talbiet tas-soċjetà attriċi humiex ġustifikati inkwantu diretti kontra Silvan Seisun.

Joseph Schembri xehed li hu kien wieħed mid-diretturi tas-soċjetà attriċi u li l-konvenut Jean Pierre Bonnici kien kera vettura mingħandu sabiex ikun jista' jaqdi lil Silvan Seisun, li kien klijent tiegħu. Pagament ta' sitt mitt Ewro ġie mgħoddi lillu parzjalment mingħand Bonnici u parzjalment mingħand Seisun. Huwa qal li t-total dovut għall-kirja kien madwar elf u tmien mitt Ewro. F'dan il-punt, Schembri kkonferma li l-bilanċ ta' elf u mija u ħamsa u ħamsin Ewro kien għadu pendenti. In kontro-eżami, Schembri qal li huwa dejjem tkellem mal-konvenut Silvan Seisun (ara fol. 39).

Jean Pierre Bonnici xehed li huwa kien jaħdem bħala *sprayer* u li kien qiegħed jaħdem fuq vettura ta' Seisun iżda ma laħaqx lestieha fi żmien partikolari. Għalhekk, kellu jkriju vettura sabiex l-istess Seisun ikun jista' jinqeda. Qal li huwa avvicina lis-soċjetà attriċi u ħallas lis-soċjetà attriċi sitt mitt Ewro li kienu jkopru l-ewwel ftit ġimgħat. Bonnici spjega li minkejja li fil-frattemp, huwa lesta x-xogħol fuq il-vettura proprja ta' Seisun, l-istess Seisun baqa' juża l-vettura mikrija u ma marx jiġbor il-vettura proprja tiegħu mingħand Bonnici. In kontro-eżami, Bonnici qal li l-vettura kienet inkriet għal madwar ħames ġimgħat u li hu kien ħallas lis-soċjetà attriċi sakemm dam biex lesta x-xogħol fuq il-vettura proprja ta' Seisun.

F'dan l-istadju reġa' ġie msejjaħ sabiex jixhed Joseph Schembri. Dan qal li ma kienx jaf meta tħallas l-ammont ta' sitt mitt Ewro.

Silvan Seisun xehed li huwa kellu vettura li kien taha lil Bonnici sabiex dan jisprejjahielu. Ġara iżda li Bonnici kellu xi problemi matrimonjali u spiċċa biex għalaq il-garaxx tiegħu. Konsegwentement, Seisun dam madwar ħames xhur mingħajr vettura. Bonnici offrielu li jkriju vettura u fil-fatt kera vettura f'isem Seisun. Seisun imbagħad qal li huwa qatt ma kien ra b'għajnejh lil tal-kiri. Sar ukoll kontro-eżami lil Seisun.

F'dan il-każ, it-Tribunal ra ċar li fix-xhieda tagħhom, iż-żewġ konvenuti essenzjalment iwaħħlu f'xulxin. Però, stante li s-soċjetà attriċi ċediet il-kawża fil-konfront ta' Jean Pierre Bonnici, it-Tribunal għandu jdejh marbutin u huwa prekluz mill-jikkunsidra jekk, fil-fatt, Bonnici huwiex id-debitur. It-Tribunal għandu biss jara jekk is-soċjetà attriċi għandhiex raġun inkwantu l-pretensjonijiet tagħha huma diretti kontra Silvan Seisun.

Min-naħa l-oħra, l-unika eċċezzjoni tal-konvenut Seisun hija li huwa ma daħal f'ebda ftehim mas-soċjetà attriċi u li kien Bonnici li daħal fil-ftehim relattiv.

Ħadd mill-partijiet ma kkontradixxa ċ-ċifra ta' elf u mija u ħamsa u ħamsin Ewro (liema ċifra ġiet ikkonfermata minn Schembri taħt ġurament). Huwa wkoll evidenti li kienu x'kienu l-arrangamenti, Seisun kien l-*end user* ta' vettura li nkriet mingħand is-soċjetà attriċi.

It-Tribunal jenfasizza li ladarba hemm in-nota ta' ċessjoni, huwa ma jistax jikkundanna lil Bonnici jħallas imqar parti mill-ammont dovut lis-soċjetà attriċi kemm-il darba jirriżulta mill-eżami tal-provi li d-dewmien fl-isprejjar kien unikament jew fil-maġġor parti tiegħu, ħtija tal-istess Bonnici.

Stante li Seisun kien l-*end user* tal-vettura u stante li ma kienx kontradett li huwa għamel użu mill-vettura, it-Tribunal ma jemminx li għandu għażla ħlief li jilqa' t-talbiet tas-soċjetà attriċi inkwantu diretti kontra Seisun, b'dan iżda li tibqa' impreġudikata kull azzjoni spettanti lil Seisun fil-konfront ta' Bonnici u/jew persuni oħra.

Deċide

Għaldaqstant, wara li ra d-dokumentazzjoni ppreżentata u wara li sema' lix-xhieda, it-Tribunal jaqta' u jiddeċiedi din il-kawża billi:

- i. Wara li ra n-nota ta' ċessjoni tas-soċjetà attriċi pprezentata matul l-udjenza tal-25 ta' Jannar 2022, jieħu konjizzjoni tal-istess nota u konsegwentement jiddikjara l-azzjoni tas-soċjetà attriċi mitmuma fil-konfront tal-konvenut Jean Pierre Bonnici;
- ii. Jilqa' t-talbiet kollha tas-soċjetà attriċi kif diretti kontra Silvan Seisun u konsegwentement jikkundannah iħallas lis-soċjetà attriċi s-somma ta' elf u mija u ħamsa u ħamsin Ewro (€1,155), bl-imghax li għandu jiġi kkalkulat b'rata mhux oghla mir-rata massima permessa skont il-liġi, dekorribbli mill-ftuħ ta' din il-kawża sad-data tal-pagament effettiv;
- iii. Jiddikjara li tibqa' impregudikata kull azzjoni spettanti lil Seisun fil-konfront ta' Bonnici u/jew persuni oħra.

It-Tribunal jikkundanna lill-konvenut Silvan Seisun iħallas lis-soċjetà attriċi l-ispejjeż kollha konnessi mal-ittra ufficjali 768/2021 (ara fol. 48) u mal-mandat ta' sekwestru kawtelatorju numru 769/2021 (ara fol. 49 tal-proċess).

L-ispejjeż tal-kawża jitħallsu mill-konvenut Silvan Seisun.

AVV. JULIANA SCERRI FERRANTE
B.A., L.P., Mag. Jur. (Int. Law), LL.D.
Ġudikatur